

## مناجاتِ ہندی: اُردو کا پہلا دستیاب حمدیہ مجموعہ

سعدیہ حسن بلوچ ☆

### Abstract

Urdu language is very rich in the sense that it contains all genres of poetry. The tradition of composing Hamd is very old in Urdu. Almost every worth-mentioning poet has rendered either long or short Hamd. Though Dewan-e-Hamd-e-Ezadi is considered to be the first Hamd anthology in Urdu published in 1908 yet this article theorises that the Dewan-e-Munajaat-e-Hindi of Kannaha Lal Hindi is the first collection of Hamd. This Dewan was published in 1873.

دنیا کی بہت سی زبانوں کے ادب کی طرح اردو ادب کا آغاز بھی بنیادی طور پر شاعری سے ہوا۔ اور حمد نگاری کا آغاز اردو کے آغاز ہی میں ہو گیا تھا۔ دو اویں کے آغاز میں حمد کا باقاعدہ اہتمام کیا جاتا تھا۔ چنانچہ اردو میں سب سے پہلی حمد لکھنے کا اعزاز فخر دین نظامی کو حاصل ہوا۔ حمد روز افزوں فروغ پاتی اور ترقی کرتی رہی۔ سیکڑوں بلکہ ہزاروں شعرا نے دلکش حمد و مناجات سے اردو شاعری کے دامن کو بھر دیا۔ یہ امر قابل ذکر اور تعجب انگیز ہے کہ برعظیم پاک و ہند میں اردو شاعری کی شاندار روایات میں تمام اصنافِ شعری کو بھرپور پذیرائی ملی اور ان کے ان گنت شعری مجموعے بھی شائع ہوئے۔ صرف 'غزل' ہی کی مثال کو لیجیے، جتنا کثیر سرمایہ ہمارے یہاں 'غزل' کا موجود ہے اور کسی صنف کا شاذ ہی ملے۔ مگر گزشتہ چھ سو برس کی علمی و ادبی تاریخ میں حمد و مناجات کے بمشکل ساٹھ کے قریب مجموعے

---

پہلا اسٹینٹ پروفیسر، شعبہ اُردو کورنمنٹ پوسٹ گریجویٹ کالج برائے خواتین، وحدت کالونی، لاہور

دستیاب ہوئے ہیں۔ اردو مجموعہ ہائے حمد و مناجات کی تاریخ میں اولیت کا سہرا کس کے سر ہے یہ سول ہنوز جواب طلب ہے۔ ’حمد‘ کے موضوع پر اب تک جن محققین نے داؤ تحقیق وصول کی ان میں جناب طاہر سلطانی صاحب اور غوث میاں کے نام نامی خاص طور پر قابل ذکر ہیں۔ ذیل میں پہلے مجموعہ ’حمد و مناجات‘ کے حوالے سے ان کی آرا درج کی جاتی ہیں۔ طاہر سلطانی رقم طراز ہیں:

”اردو میں اولین مجموعہ ’حمد و دیوان ایزدی‘ ۱۳۲۷ھ میں لکھنؤ سے شائع ہوا، اس

مجموعے کے خالق مفتی محمد سرور لاہوری ہیں“ (۱)

”اس یادگار کتاب کو ۱۳۳۷ھ میں مطبع نامی نشی نول کشور کان پور نے زیور

طباعت سے آراستہ کیا۔“ (۲)

اس کے بعد قطعات تاریخ درج کرتے ہیں، جن کے مطابق ہجری سنہ ۱۳۲۷ھ ہے۔ مولانا حامد

علی خاں حامد شاہ آبادی کا قطعہ تاریخ درج کرتے ہیں:

یہ دیوان جو ہے حمد اور نعت میں	تو دیوانوں میں سب سے بڑھ کر یہ ہے
نہ کیوں سر برد آور دہ ہو اس کی نظم	کہ مشہور تصنیف سرور یہ ہے
تصانیف ہے اس کی مطبوع کل	حقیقت میں اعلیٰ سخنور یہ ہے
ہوئی سال تاریخ کی مجھ کو فکر	کہ اب مشغلہ میرا اکثر یہ ہے
لکھا پیسے حامد یہ مصراع طبع	چھپا خوب دیوان بہتر یہ ہے (۳)

۱۳۲۷ھ

ایک ہی کتاب میں ایک ہی مقام سے شائع ہونے والے دیوان کی تاریخ اشاعت وہ کہیں ۱۳۲۷ھ درج کرتے ہیں اور کہیں ۱۳۳۷ھ۔ ہم اسے سب کتابت سمجھ کر نظر انداز کر دیتے ہیں اور دیکھتے ہیں کہ جناب غوث میاں اس امر کی تحقیق کس انداز میں کرتے ہیں ان کے مطابق:

اردو زبان میں حمد کے موضوع پر پہلا مجموعہ ”دیوان حمد ایزدی“ غلام سرور لاہوری

کا ہے جو ۱۸۸۰ء میں لاہور سے شائع ہوا۔ اس وقت میرے پیش نظر ۱۳۲۷ھ/۱۹۰۹ء میں منشی نول کشور سے شائع ہونے والا نسخہ ہے۔“ (۴)

محترم غوث میاں نے یہ تو ذکر کیا ہے کہ ۱۸۸۰ء میں یہ مجموعہ حمد، لاہور سے شائع ہوا مگر اس کی تفصیل درج نہیں کی کہ ۱۸۸۰ء میں اس کے پہلی بار شائع ہونے کی دلیل کیا ہے؟ آیا یہ نسخہ ان کی نظر سے گزرا؟ یا ان کی اس رائے کا ماخذ کیا ہے؟

اکثر اہل علم کے علاوہ پروفیسر سحر انصاری نے بھی محترمہ شیبہ حیدری کے مجموعہ ”محمد نامہ“ میں اسی امر کا اعادہ کیا ہے۔ کہتے ہیں:

”اب تک کی تحقیق کے مطابق اردو زبان میں حمد یہ شاعری کا پہلا مجموعہ غلام سرور لاہوری کا ہے جو ”دیوان حمد ایزدی“ کے عنوان سے ۱۸۰۰ء مطابق ۱۲۹۷ ہجری میں ”باند از مرضی مصنف موصوف“ مطبع نول کشور لکھنؤ سے شائع ہوا۔ میرے پیش نظر ۱۸۸۱ء نول کشور کا نسخہ ہے۔“ (۵)

پروفیسر صاحب نے بھی ۱۸۰۰ء میں شائع شدہ نسخے کا مستند حوالہ نہیں دیا اور ۱۸۸۱ء کا نول کشور کا نسخہ جو ان کے پیش نظر ہے، وہ کس شہر سے چھپا ہے۔ اس کا ذکر نہیں کیا ان کے اس بیان سے ہم یہ سمجھنے سے قاصر ہیں کہ ان کے پیش نظر ”دیوان حمد ایزدی“ کی کون سی اشاعت ہے؟

ڈاکٹر سید عبداللہ نے احمد از مظفر وارثی کو اردو حمد کا پہلا مجموعہ قرار دیا ہے جو ۱۹۸۲ء میں شائع ہوا اور ہماری تحقیق کے مطابق حمد یہ مجموعوں میں بارہویں نمبر پر آتا ہے۔ لیکن سید عبداللہ ”تحقیق کے عنوان سے لکھتے ہیں:

”مظفر وارثی صاحب کے مجموعہ حمد (احمد) کو اپنی نوعیت کی منفرد عطا کہا سکتا ہے۔ جہاں تک مجھے معلوم ہے آج تک فارسی یا اردو کے کسی شاعر نے خالص حمد کے موضوع پر منظومات کا کوئی مجموعہ نہیں پیش کیا..... غرض یہ شرف مظفر وارثی کو حاصل ہے۔“ (۶)

تحقیق کے عنوان سے اس مختصر سی رائے میں ڈاکٹر صاحب جیسے عالم باخبر کی بے خبری اور تحقیق پر شدید حیرت ہوتی ہے۔

اب ہم ”دیوانِ حمید ایزدی“ کی طرف رجوع کرتے ہیں اور اس کے اندرونی شواہد دیکھتے ہیں۔ راقمہ کے پیش نظر اس دیوان کا وہ مطبوعہ نسخہ ہے جو:

”مہاسب استعداد شایقین باحمکین مطبع نشی نول کشور واقع شہر کان پور میں سر پرستی امیر باذل، تخی، دریا دل معطی القاب، ذی المنجد والمحسن عالیجناب نشی پرآگ مزاین صاحب بھار کو رائے بہادر مالک مطبع دام اقبال، باہتمام کامل نشی بھگو اندیال صاحب عاقل ایجنٹ مطبع ماہ ستمبر ۱۹۰۹ء بار اول طبع ہوا“۔ (۷)

اس عبارت سے غلط فہمی پیدا ہونے کا امکان ہے۔ مذکورہ دیوان ستمبر ۱۹۰۹ء میں پہلی بار طبع نہیں ہوا اس سے قبل بھی اس کی چند بار اشاعتیں ہو چکی تھیں اس بارے میں صراحت و وضاحت اسی مقام پر کی گئی ہے:

”مختصر یہ دیوان برکت تو مان جو اپنی خوبیوں میں اپنا آپ عی نظیر ہے اس سے پہلے چند بار مطبع نشی نول کشور صاحب ہی آئی۔ ای۔ موسم بہ اودھ اخبار واقع شہر لکھنؤ اور لاہور میں چھپا۔“ (۸)

مذکورہ عبارت سے اس امر کی تائید ہوتی ہے کہ واقعی یہ دیوان لکھنؤ اور لاہور دو مقامات سے اس سے قبل شائع ہو چکا تھا۔ مگر سال تاریخ کا ذکر کہیں نہیں ملتا۔ جس سے ہم یہ معلوم کر سکیں کہ دیوان مذکورہ کی اولین اشاعت کس سنہ میں ہوئی تھی۔ اس لئے شواہد کی عدم موجودگی کی بنا پر اور موجودہ نسخہ واحد کی بنا پر اس رائے پر اصرار کرتے ہیں کہ دیوانِ حمید ایزدی کی اولین اشاعت کے سال کا تعین نہیں کیا جاسکتا۔ (۹)

غلام سرور لاہوری کے مذکورہ دیوان کو حمد کے پہلے مجموعے کے مذکورہ دعوے کے برعکس ہم دیکھتے ہیں کہ حمد و مناجات کا پہلا دستیاب مجموعہ ”دیوانِ مناجات ہندی“ ہے جو ۱۸۸۲ء میں وکٹوریہ

پریس لاہور سے چھٹی بار شائع ہوا، رائے بہادر لالہ کنہیا لال ہندی کی طبع لطیف کا شاہکار ہے۔ آپ کا نام لالہ کنہیا لال اور ہندی تخلص تھا۔ آپ جون ۱۸۳۶ء میں تصبہ جلیمر (سابق علی گڑھ حال ضلع ایسے۔ یو) میں پیدا ہوئے۔ منترت یا سمین لکھتی ہیں:

”ان کے والد ہرمارائن کالیستھ برادی کے تھے۔ ان کے خاندان کے لوگ سرکاری ملازمتوں کے باعث اردو، فارسی، عربی اور انگریزی پر بھی عبور رکھتے تھے۔ یہ لوگ سلاطین لودھی کے عہد میں فارسی وغیرہ میں تحصیل علوم کر کے سرکاری ملازمتوں میں داخل ہوئے اور مغلیہ حکومت کے زمانے میں بھی نظام حکومت میں ذیل تھے۔ جب ہندوستان میں ایسٹ انڈیا کمپنی کی حکومت قائم ہوئی تو انھوں نے ان کی طرف دستِ تعاون بڑھانے میں سبقت حاصل کی اور انگریزی زبان کی تحصیل کو ضروری سمجھا۔ اپنے کلام میں ہندی اپنے خاندان کا تعارف اس طرح کرواتے ہیں۔

منم ہندی ہند کالیستھ قوم  
کہ کالیستھ باشند شاستہ قوم (۱۰)

۱۸۲۶ء میں میٹرک میں نمایاں کامیابی حاصل کر کے سورہ پے وظیفہ برائے انجینئرنگ کالج رڑکی حاصل کیا۔ دو سال میں انجینئرنگ کی تعلیم مکمل کر کے سرکاری ملازمت حاصل کی۔ ۱۸۶۶ء میں ملازم ہوئے اور ۱۸۸۵ء میں پچپن برس کی عمر میں ریٹائر ہوئے۔ وہ پہلے ہندوستانی ہیں جو ایگزیکٹو انجینئر کے عہدے تک پہنچے۔ انھوں نے ۲۳ فروری ۱۸۸۸ء کو وفات پائی۔ ان کی وفات کے بعد نواں کوٹ لاہور کے مقام پر ان کی سادھ کے طور پر ایک یادگار بنوائی گئی اور اس سے متصل مندر رام چندر جی بھی تعمیر کروایا گیا۔ (۱۱)

کسرئی منہاس نے اپنے مضمون لاہور کے مورخ مشمولہ نقوش لاہور نمبر ۲ میں ان کی گیارہ تصانیف نظم و نثر کا مفصل ذکر کیا ہے۔ جن میں گلزار ہندی، بندگی نامہ، ماتھیمان کوئے دلد اریم، یادگار

ہندی، مناجات ہندی، مخزن التوحید، اخلاق ہندی، ظفر نامہ، رنجیت سنگھ المعروف بہ رنجیت نامہ، تاریخ پنجاب، نگاریں نامہ اور تاریخ لاہور شامل ہیں۔ (۱۲) ان کی منظوم و منثور تصانیف میں ”تاریخ لاہور“ ایک یادگار تصنیف ہے۔ جسے تاریخی دنیا میں امٹ تالیف کہا جاسکتا ہے۔ جس طرح ”تاریخ لاہور“ ان کی نثری کتب میں زندہ و جاوید حیثیت کی حامل ہے، اسی طرح دیوان مناجات ہندی اردو شاعری میں حمد و مناجات کا اولین اور معیاری مجموعہ ہونے کے سوا، ان کی شہرت دوام کا باعث ہے۔

مفتی محمد سرور لاہوری، جن کے دیوان ایزدی، کو حمد کا اولین مجموعہ قرار دیا جاتا ہے، کتہیا لال کے صرف استاد ہی نہ تھے بلکہ ان پر حد درجہ مہربان اور کمال شفقت فرماتے تھے۔ مفتی صاحب کی سرپرستی میں لالہ کتہیا لال ہندی کے جوہر کمالات چمکے اور ان کا فطری ذوق جلا پانے لگا۔ ان دونوں کے درمیان عقیدت، احترام اور مہر و محبت کی جھلکیاں ہندی کی زندگی اور ان کے کلام میں بھی ملتی ہیں۔ مفتی سرور لاہوری نے کتہیا لال کے تقریباً ہر شعری مجموعے کے قطعات تاریخ کہے اور بعض اوقات ایک ہی کتاب کے ایک سے زائد قطعات کہے اور ہر اشاعت پر نئے قطعات کہتے رہے۔ مثلاً ”مناجات ہندی“ کی اولین اشاعت ۱۲۹۰ھ پر آپ نے ذیل کا قطعہ کہا:

یہ ہے سالِ تاریخِ طبعِ عجیب      مناجات ہندی عجیب و غریب  
یہ تاریخِ ہجری ہے اے بلِ دیں      مناجات ہندی ہے روشن یقین (۱۳)

---

۱۲۹۰ھ

سرور لاہور نے لکھی عجیب تاریخِ طبع      عمدہ یہ دیوانِ بدمرد چمپ چکاچمہ مرتبہ (۱۴)  
اور مناجات ہندی کی چھٹی اشاعت پر یوں تاریخ کہی:

---

۱۲۹۹ھ

کہہ لال ہندی کے اس تاریخی دیوان کے سرورق پر یہ الفاظ مرقوم ہیں:

”الدعوات والجات و باحث المغفرة والنجاة تفصلا تیزدی و تملقات سمرمدی  
یہہ کتاب الموسوم بہ ”دیوان مناجات ہندی ۱۸۸۲ء مصنفہ شاعر مازک خیال  
جناب رائے بہادر کہہ لال صاحب ایگزیکٹو انجینئر لاہور ڈویژن، وکٹوریہ  
پریس لاہور میں باہتمام راہ سید جعلیشاہ کے [ کذا ] دفعہ ششم، تعداد چہا پہ ۵۰۰  
جلد“ (۱۵)

کتاب کے سرورق پر ہی دفعہ ششم کے الفاظ درج ہیں جن سے پتا چلتا ہے کہ ۱۸۸۲ء میں  
دیوان مناجات ہندی چھٹی بار شائع ہوا۔ متن میں اندرونی شواہد اس امر کی دلیل ہیں کہ دیوان  
مناجات ہندی پہلی بار ۱۲۹۰ھ/۱۸۷۳ء میں شائع ہوا۔ کہہ لال ”تمہید و عرض حال مصنف“ کے عنوان  
کے تحت اپنی مطبوعہ کتب کا ذکر اس طرح کرتے ہیں:

لکھی پہلے ”گلزار ہندی“ کتاب ہوئے بہرہ ور جس سے اہل صواب  
لکھا ”بندگی نامہ“ دلربا ہوئے جس سے خوش بندگان خدا  
لکھا اور ایک نسخہ زرنگار کہ ہندی کے ہے نام سے یادگار  
حاشیے میں ”یعنی یادگار ہندی“ کے الفاظ بھی درج ہیں۔

لکھا اور نسخہ بھد انتظام

کیا جس کا اخلاق ہندی ہے نام

ان اشعار سے پتا چلتا ہے کہ کہہ لال نے مناجات ہندی سے قبل چار شعری مجموعے تخلیق  
کئے جن کے نام بہ ترتیب گلزار ہندی، بندگی نامہ، یادگار ہندی اور اخلاق ہندی تھے۔ اور اب اپنے  
پانچویں مجموعے ”مناجات ہندی“ کی بابت کہتے ہیں:

یہ نسخہ ہوا پانچواں اب رقم بلطف خدا وید اہل کرم

بھد شوق لکھی گئی یہ کتاب بھد خدا وید روز حساب

ہوئی ہے کہیں حق کی وحدت بیاں  
 کہیں ہے ندا اور کہیں التجا  
 ہے دلچسپ ہر ایک اوکی غزل  
 یہ دیواں ہے مرغوب روحانیاں  
 یہ ہے مدح فرمان وہ کارساز  
 یہ ہے حمد پروردگار جہان  
 جیسے نظم مطبوع ہر خاص و عام  
 یہ تحریر اب ہو چکی جب رقم  
 ”مناجات ہندی“ ہوا اس کا نام  
 بتاریخ تصنیف و ختم کتاب  
 کہا باہب غیب نے اس کا سال  
 کہیں اوکی کثرت کا ہے ترجمان  
 کہیں ہے دعا اور کہیں ہے ثنا  
 محل پر ہے لکھی گئی بر محل  
 یہ نسخہ ہے محبوب یونانیاں  
 یہ ہے وصف دادر دلائے داز  
 یہ ہے مدح روزی دو بندگان  
 خدا سے فقط جس کو ہے انتظام  
 ہوا سرنگوں بندگی میں قلم  
 بصد فخر مطبوع اہل کلام  
 کیا جبکہ ہندی نے دلہیں حساب  
 مناجات ہندی عدیم المثال (۱۶)

۱۲۹۰ھ

اس طرح یہ امر پایہ ثبوت کو پہنچنا ہے کہ دیوان مناجات ہندی ۱۲۹۰ھ بمطابق ۱۸۷۳ء کی  
 تصنیف ہے اور اسے بجا طور پر اردو کا پہلا حمدیہ و مناجاتیہ دیوان ہونے کا اعزاز حاصل ہے۔ اس لیے  
 کہ اگر ہم پروفیسر سحر انصاری اور غوث میاں کے اس دعویٰ بے دلیل کو تسلیم بھی کر لیں کہ ”دیوان حمد  
 ایزدی“ از مولوی غلام سرور لاہوری پہلی بار ۱۸۸۰ء میں لاہور سے شائع ہوا، پھر بھی دیوان مناجات  
 ہندی کو تقدیم حاصل ہے کہ یہ اس سے سات برس قبل زیور طباحت سے آراستہ ہوا۔

مجموعے کے آخری صفحات پر خاتمہ الطبع کے عنوان سے ماشر کی رائے سے پتا چلتا ہے کہ اس  
 سے قبل یہ دیوان پانچ مرتبہ چھپ کر بے قیمت تقسیم ہوا اور اب مع اضافہ شائع ہو رہا ہے۔ لکھتے ہیں:  
 ”اگرچہ پہلے ہی پانچ مرتبہ یہ عمدہ دیوان لاہور میں چھپ کر با ارشاد جناب



مصنف صاحب شائقین باہمکین کو مفت بے قیمت تقسیم ہوا ہے مگر اب کے چھاپہ  
مین رائے صاحب محمود نے اور بچے اس عجیب و غریب دیوان کو زیادہ کیا اور  
بحر طویل کے بیس بند لکھ کر اس کے آغاز میں لیزا کر دی، جس سے اس عارفانہ  
کتاب کے زریب وزینت دو چنداں ہوگی۔“ (۱۷)

کہیا لال نے چھٹی اشاعت پر دو قطعہ تاریخ بھی آخر میں نظم کے ہیں۔ ہجری اور عیسوی  
دونوں حوالے سے ہمارے پیش نظر سند موجود ہے۔ عیسوی سنہ کے ۹ اشعار پر مبنی قطعہ تاریخ سے چند  
اشعار ملاحظہ ہوں:

یہ مناجات کہیا لال ہندیے دوستو  
عی خدا کے فضل سے چہا پی گئی چہ مرتبہ  
مطلع امید پر چہ بار نکلا ہے یہ چاند  
چار سو پہلی ہے اس کی روشنی چہ مرتبہ  
مصرع تاریخ لکھ ہندی بسال خاتمہ  
نظم ہندی کی بس اب کے چہ پچھلے چہ مرتبہ (۱۸)

---

۱۸۸۲ء

ہجری سن ۱۲۹۹ھ کے مطابق قطعہ تاریخ ۱۱ اشعار پر مشتمل ہے۔ آخری شعر جس سے تاریخ  
اشاعت نکلتی ہے، درج ذیل ہے۔

بہر سال طبع ہندیے کر رقم تاریخ و سال  
۱۲۹۹ھ

---

چہ چکا اب تک یہ دیوان کلاں چہ مرتبہ (۱۹)

مفتی غلام سرور لاہوری نے، جن کے ”دیوان حمد ایزدی“ کو پہلا دیوان حمد قراردیا جاتا ہے نے بھی اردو اور فارسی دونوں زبانوں میں قطعات تاریخ رقم کئے ہیں۔ جن سے ان دونوں ہم عصر شعرا کے درمیان ربط و تعلق کا بھی علم ہوتا ہے اور کنہیا لال کی عظمت شاعرانہ کا بھی۔ مفتی صاحب، کنہیا لال کی شاعری کے لفظی و معنوی محاسن اور کلام کی مقبولیت کی اس طرح تفسیر فرماتے ہیں:

چہ دیوان است دیوان مناجات	عجائب نسخہ و نظم گہر بار
حرفوش صورت و لیلی مشکبیں	بیکل والضحی مضمون پر انوار
چو شد مطبوع طبع نکتہ داناں	زمانہ شد بقدر جاں خریدار
بہر قریہ بہر شہر و بہر ملک	شد از دیوان ہندی گرم بازار
راقم [رقم] کرد است این دیوان رنگیں	کنہیا لال ہندی بخت بیدار
بدین نسخہ رجوع خاطر آورد	ہر آن شخصیکہ گشت از عشق بیمار
پہی تاریخ طبش طبع سرور	بگفتا طبع شد دیوان ششم بار (۲۰)

۱۲۹۹ھ

اگر دونوں دواوین (دیوان مناجات ہندی اور دیوان حمد ایزدی) کے مشمولات کا بغور مطالعہ کیا جائے تو بھی ہم اس نتیجے پر پہنچتے ہیں کہ غلام سرور لاہوری کے دیوان کو اردو مجموعہ حمد کہنا بھی درست نہیں ہے۔ اپنی رائے کی تائید میں ہم درج ذیل دلائل پیش کرتے ہیں۔

(۱) دیوان حمد ایزدی میں صرف اردو کلام نہیں ہے بلکہ اس میں غزلیات بربان فارسی بھی ہیں اور اس کا آغاز بھی فارسی غزل سے ہوتا ہے۔ جبکہ مناجات ہندی میں کسی بھی قسم کا فارسی کلام شامل نہیں اور وہ از آغاز تا اختتام صرف اردو کلام ہے۔

(۲) دیوان حمد ایزدی کے سرورق پر دیوان کی خصوصیات کی صراحت ان الفاظ میں کی گئی ہے:

”مجموعہ غزلیات کا ردیف وار، حمد باری میں کلام گہر بار نصائح کا ماخذ و مبادی“ (۲۱)

جس سے پتا چلتا ہے کہ یہ ”ردیف وار غزلیات“ کا مجموعہ ہے جبکہ دیوان میں غزلیات کے علاوہ مسدس، مخمس اور ترکیب بند بھی موجود ہے۔ اس لئے اسے صرف ’مجموعہ غزلیات‘ کا ردیف وار کہنا مناسب نہیں۔

دوسری طرف مناجات ہندی کے سرورق کی جو تفصیل گزشتہ صفحات میں دی گئی، اس سے پتا چلتا ہے کہ مصنف نے اسے ”دیوان“ ہی کا نام دیا ہے۔ جبکہ اس کے مشمولات میں چھ مسدس، سات مخمس اور قطعات شامل ہیں۔

(۳) دیوان حمد ایزدی کو مصنف کے اپنے الفاظ میں نصح کا ماخذ و مبادی قرار دیا گیا ہے اور یہی درست ہے کیونکہ پورے دیوان میں نصح پر مبنی اشعار کی تعداد، حمدیہ اشعار سے کہیں زیادہ ہے۔ پروفیسر شفقّت رضوی لکھتے ہیں:

”پورے دیوان میں موجود اشعار کا موازنہ نصح پر مبنی اشعار کی تعداد سے کیا جائے تو تناسب ایک اور چار کا ہوگا۔ اگر حمدیہ شعر ایک ہے تو اس کے مقابلے میں نصح پر مبنی اشعار چار ہیں۔ اکثر یہ صورت حال سامنے آتی ہے کہ مطلع حمد میں ہے اس کے بعد ایک شعر اسی نوعیت کا ہے پھر نصیحتیں شروع ہو گئیں جن کا سلسلہ ۱۰/۸ اشعار تک جاری رہتا ہے۔ اس میں چند غزلیں ایسی ملیں گی جو از ابتدا تا انتہا حمدیہ اشعار پر مشتمل ہوں“ (۲۲)

دوسری طرف ہم دیکھتے ہیں کہ مناجات ہندی میں بھی اگرچہ چند نصح موجود ہیں مگر ان کا تناسب دیوان ایزدی کی نسبت کم ہے۔ دوسرے ان کے ہاں نصح اور حمدیہ موضوعات ساتھ ساتھ چلتے ہیں مثلاً ان کی واسوخت سے چند اشعار ملاحظہ ہوں:

خدا کے روبرو کر اپنے فریاد  
خدا سے مانگ ہر بیداد کی داد  
چھڑاتا ہے خدا رنجِ عالم سے  
خدا کرتا ہے بندِ غم سے آزاد (۲۳)

ہم یہ بھی دیکھتے ہیں کہ بہ اعتبار مقدر بھی کتہیا لال ہندی کی حمدیہ شاعری غلام سرور لاہوری کی نسبت زیادہ ہے۔ سرور صاحب کا دیوان حمد ایزدی ۷۹ صفحات پر جبکہ کتہیا لال کا دیوان مناجات ہندی ۲۳۰ صفحات پر مشتمل ہے۔ دیوان کے علاوہ بھی کتہیا لال کی کتاب ہندگی نامہ (فارسی) اور مخزن توحید (فارسی) بھی حمد و مناجات پر مشتمل ہے۔ ایک اور خصوصیت ان کی تمام کتب میں مشترک طور پر پائی جاتی ہے یہ ہے کہ وہ اپنی تمام کتب کا آغاز، جن کا تعلق نظم سے ہے یا نثر ہے، حمد سے کرتے ہیں اور یہ خصوصیت صرف انہی سے مخصوص ہے ہمیں اردو نظم سے قطع نظر، نثری کتب میں آغاز منظوم حمد سے کرنے کی روایت نا حال نظر نہیں آتی۔ مثلاً تاریخ پنجاب لاہور، جوان کی منشور کتاب ہے کا آغاز ذیل کا حمدیہ اشعار سے ہوتا ہے:

وہ کیا ایک ہے ذات پروردگار  
فقط بے شماری ہے جس کا شمار  
وہ کیا ایک خالق ہے نام خدا  
نہیں جس کا ثانی کوئی دوسرا  
طویل حمد کے آخر میں کہتے ہیں:

بہ تعریف و توصیف پروردگار  
بہ تشریح ذات خداوندگار  
کرے کیا بیاں ہندی کم زباں  
کہ ہے طول توحید کی داستان (۲۴)  
اسی طرح "تاریخ پنجاب" کے آغاز میں حمد و مناجات پر مبنی اشعار دیکھئے:

سب کا حاکم جناب باری ہے  
حکم جس کا ہمیشہ جاری ہے  
جتنے نساں ہیں یا کہ حیواں ہیں

ساری اس کے مطیع فرماں ہیں  
.....یا الہی مری خبر لیجیے  
ہندی زار پر نظر کیجیے (۲۵)

’بندگی نامہ‘ اور ’مخزن تو حید‘ کا تو ذکر ہی کیا کہ دونوں فارسی میں حمد و مناجات کے دفتر ہیں۔ ’بندگی نامہ‘ میں خدا کے متعلق اپنے صوفیانہ اور عارفانہ تصورات اس طرح منظوم کرتے ہیں:

ذات حق رہیں تو در ہر چیز  
باش مشغول در ککو کاری  
ذات از جسم و جوہر است ہری  
مظہر جن و انس و حور و پری  
ذات حق را ہمیشہ می جویم  
’ودہ لا شریک‘ می کویم (۲۶)

دیوان ’مخزن اتو حید‘ میں اپنے دیوان کا تعارف ان الفاظ میں کراتے ہیں:

ہندیا کردہ درین دیوان  
راز وحدت عیان زہر مصرع (۲۷)

شکر حق ہندی کہ در حمد خداوند کریم  
در زبان پارسی این عمدہ دیوان یا تم (۲۸)

’دیوان مناجات ہندی‘ کا باقاعدہ آغاز ۳۳ چونتیس بند پر مشتمل طویل حمد یہ نظم سے ہوتا ہے جو چھوٹی بحر میں لکھی گئی ہے اس سے قبل کے صفحات پر ایک مختصر حمد اور تمہید و عرض حال مصنف کے عنوان کے تحت شاعر نے اپنی کتب منظوم کا تعارف کروایا ہے اور دعا بھی کی ہے۔ نظم کیا ہے، شاعر کے صوفیانہ و عارفانہ ذوق کا مظہر ہے۔ پہلا بند فارسی میں ہے، دوسرے بند میں اسمائے الہیہ کو منظوم کیا گیا ہے:

وعی	و	تادر	و	قیوم
وعی	و	عادل	و	منظوم
وعی	و	راقم	و	مرقوم
وعی	و	عاصم	و	محصوم
وعی	و	موجہ	و	محصوم
وعی	و	ماظم	و	منظوم (۲۹)

اس کی پہلی ہی غزل ہمیں ہندی کے تصور توحید سے آگاہ کرتی ہے۔ کہتے ہیں:

اے احد تجھ سے ہوا جلوہ عیاں توحید کا  
لا مکانی سے نظر آیا مکاں توحید کا  
مسلم اور ہندو تری وحدت کے قابل ہیں تمام  
کلمہ پڑھتے ہیں سبھے خورد و کلاں توحید کا  
ہے وجود جزو کل میں تیری وحدت کا وجود  
نیست اور ہستی میں ظاہر ہے نشاں توحید کا  
گنگ گلگ دو زباں اپنی ہے وحدت سے مری  
کہہ سکی ہندی بہلا کیونکر بیاں توحید کا (۳۰)

ہندی کا انتخاب ردیف دیکھیے تو یا لطیف، الغیاث، کبریا، پروردگار جیسے الفاظ بطور ردیف نظر آتے ہیں۔ ان کے کلام میں جا بجا قرآنی مفہم اپنی درست صورت میں منظوم ملتے ہیں۔ مناجات ہندی کے موضوعات حمد و ثنائے اللہ، مناجات، معاشرے کے احوال، اور ہندو نصائح پر مبنی ہیں۔ ہندی جا بجا اپنا احوال بیان کر کے خدا تعالیٰ سے راہ مستقیم پر چلنے کی دعا مانگتے ہیں۔ روز حساب اور روز حشر سے ڈراتے ہیں۔ 'امر بالمعروف و نہی عن المنکر' پر مشتمل اشعار ان کے یہاں کثرت سے ہیں۔ خدا کو اتنی کثرت سے یاد کرتے ہیں اور بالخصوص اس کے وحدہ لا شریک ہونے پر ان کا ایمان، قابل رشک

ہے۔ اپنی بندگی اور اس کی خدائی پر ان کا کامل ایمان ملاحظہ ہو:

نکال سکتے نہیں جس سے پاؤں اے ہندی  
خدا کے بندوں کو ہے اس کی بندگی زنجیر (۳۱)


دیوانِ مناجاتِ ہندی میں غزلیات کے علاوہ چار ترکیب بند، و اسوخت، چار ترجیح بند، سات مخمس، چار مسدس، سات قطعے اور پانچ رباعیات بھی ہیں۔ جو سب کی سب حمد و مناجات پر مبنی ہیں۔ دوسرے ترکیب بند کے آخری مناجاتی بند کے چند دلکش اشعار دیکھیے جن میں ہندی کی عاجزی انکساری، احترام و گناہ گاری ایک مخلص مسلمان کے جذبات سے قطعاً مختلف نہیں۔ کہتے ہیں:

تیرا بندہ ہے ماتواں ہندی  
تیری الفت پہ جاں فشاں ہندی  
کس زباں سے کرے تری تعریف  
عاجز و زار و بے زباں ہندی  
اے خدائے جہاں ترے در کو  
چھوڑ کر جائے اب کہاں ہندی  
اپنی حالت کو دیکھ کر یارب  
ہے ندامت میں ہر زباں ہندی  
کب تک اے کریم بندہ نواز  
کرے فریاد اور نغان ہندی  
تیرا وصف سے کہہ لال  
ہے فقط تیرا مدح خواں ہندی  
ہندی زار پر کرم کیجیے  
دور سب اوسکا رنج و غم کیجیے (۳۲)

کہہ لال ہندی کے دیوان کے مطالعے سے ہمیں ایک ہندو شاعر کے ایمان باللہ اور اس کی وحدانیت، ربوبیت، رزاقیت، قادریت، صمدیت غرض تمام اوصاف کے صدقِ دل سے اعتراف پر خوشی محسوس ہوتی ہے اور اس امر کا دل میں یقین مزید پختگی سے بیٹھ جاتا ہے کہ کوئی بھی انسان، عہدِ امت کا انکار نہیں کر سکتا اور تو حید کا اعتراف اس کی گھٹی میں پڑا ہوا ہے۔ نیز یہ کہ حدیثِ نبویؐ کے مطابق: ما من مولود یولد علی الفطرة..... الخ (۳۳)

اس لئے اس حقیقت سے انکار نہیں کیا جاسکتا کہ ایک غیر مسلم بھی سچا موجد ہو سکتا ہے۔ مگر ایمان لانے میں یقیناً اس کے والدین کی ابتدائی ذہنی پرداخت و پرورش رکاوٹ بن جاتی ہے۔ اسی لئے ہندی جیسا پرستار وحدت بھی اپنے کلام میں نصیحت کرتا ہے کہ:

رسم و راہ غیر پر ہرگز نہ چلنا دوستو  
اپنا مذہب چھوڑ کے یا اپنی ملت چھوڑ کے (۳۳)



### حوالے

- (۱) طاہر سلطانی: اردو حمد کا ارتقاء، کراچی: جہان حمد پبلی کیشنز، طبع اول ۲۰۰۲ء، ص ۵۸
- (۲) مذکورہ حوالہ، ص ۲۲۳
- (۳) مذکورہ حوالہ، ص ۲۲۳، ۲۲۴
- (۴) غوث میاں: انتخاب حمد، کراچی: حضرت حسان محمد و نعت بینک، بار اول ۱۹۹۸ء، ص ۲۱
- (۵) سحر انصاری: مقدمہ، حمد نامہ، شیبہ حیدری، کراچی: ایس این پبلشرز، ۱۹۹۸ء، ص "ع"
- (۶) سید عبداللہ: ڈاکٹر: تقریظ، الحمد، مظفر وارثی، لاہور: ماورا پبلشرز، ۱۹۸۴ء، ص ۷
- (۷-۸) غلام سرور لاہوری: دیوان حمد ایزدی، کانپور: مطبع نامی نشی نول کشور، ۱۹۰۹ء، ص ۹۹



- (۹) حمیر ہاشمی، محمد اعلم انصاری: لاہور میں دفن خزینے، لاہور: علم و عرفان پبلشرز، ۱۹۹۸ء، ص ۲۶۷
- (۱۰) مسرت یاسمین: کنہیا لال ہندی لاہوری، شخصیت و شاعری، مقالہ برائے ایم۔ اے فارسی، محض وندہ پنجاب یونیورسٹی، لاہور: (۱۹۹۰ء-۱۹۹۲ء)، ص ۱۳
- (۱۱) لاہور میں دفن خزینے، ص ۲۶۸
- (۱۲) کمرای منہاس: لاہور کے مورخ، (مضمون) مشمولہ، نقوش، لاہور نمبر ۲، شمارہ نمبر ۹۲، فروری ۱۹۶۲ء، لاہور: ادارہ فروغ اردو، ص ۹۸۲-۹۸۳
- (۱۳) کنہیا لال ہندی لاہوری، مقالہ برائے ایم۔ اے فارسی، ص ۴۰
- (۱۴) رائے بہادر کنہیا لال: دیوان مناجات ہندی، لاہور: وکٹوریہ پریس، بارہ ششم ۱۸۸۲ء، ص ۲۳۲
- (۱۵) دیوان مناجات ہندی: سرورق
- (۱۶) مذکورہ حوالہ، ص ۲-۴
- (۱۷) مذکورہ حوالہ، ص ۲۳۰
- (۱۸) مذکورہ حوالہ، ص ۲۳۱
- (۱۹-۲۰) مذکورہ حوالہ، ص ۲۳۲
- (۲۱) غلام سرور لاہوری: دیوان حمد ایزدی، سرورق
- (۲۲) شفق رضوی، پروفیسر: اردو میں حمد گھونٹی، کراچی: جہان حمد پبلی کیشنز، ۲۰۰۲ء، ص ۱۱۶
- (۲۳) دیوان مناجات ہندی، ص ۱۹۶
- (۲۴) کنہیا لال ہندی: تاریخ لاہور، لاہور: تخلیقات، ص ۱۷-۱۸
- (۲۵) کنہیا لال: تاریخ پنجاب، لاہور: وکٹوریہ پریس، ۱۸۸۱ء، ص ۲
- (۲۶) کنہیا لال ہندی: ہندگی نامہ، کانپور: منشی نول کشور، ۱۸۷۳ء، ص ۵

(۲۷) کنہیا لال ہندی: مخزن التوحید، لاہور: وکٹوریہ پریس، ۱۸۸۰ء، ص ۱۳۶

(۲۸) کنہیا لال ہندی لاہوری: ص ۱۶۷

(۲۹) دیوان مناجات ہندی، ص ۶

(۳۰) مذکورہ حوالہ، ص ۳۰

(۳۱) مذکورہ حوالہ، ص ۶۶

(۳۲) مذکورہ حوالہ، ص ۱۶۰

(۳۳) صحیح مسلم شریف: ج ۱، مع مختصر شرح نووی (مترجم) علامہ وحید الزمان، لاہور:

نعمانی کتب خانہ، ۱۹۸۱ء، ص ۲۶۴

(۳۴) دیوان مناجات ہندی، ص ۱۵۰

